

बिजली चोरी: 3 करोड़ का जुर्माना न चुकाने पर, फैक्ट्री मालिक को जेल

- 268 किलोवॉट बिजली की चोरी करते पकड़ा गया था

नई दिल्ली: 20 अगस्त, 2009। कुल 268 किलोवॉट बिजली चोरी के मामले में पकड़े गए फैक्ट्री मालिक कालू पंडित उर्फ प्रेम प्रकाश शर्मा को पटपड़गंज स्थित बिजली की स्पेशल कोर्ट ने न्यायिक हिरासत में तिहाड़ जेल भेज दिया है। कालू पंडित पर बीएसईएस ने करीब 3 करोड़ रुपये का जुर्माना किया था, लेकिन तय समयसीमा के भीतर आरोपी ने जुर्माने की राशि का भुगतान नहीं किया। इसके बाद कंपनी इस मामले को कोर्ट में ले गई थी।

कालू पंडित की फ़ैक्ट्री (ए-8, गली नंबर-1, नॉर्थ घोंडा, यमुना विहार) पर बीएसईएस ने पहली बार जनवरी, 2009 में दिल्ली पुलिस और सीआईएसएफ के सहयोग से छापा मारकर 141 किलोवॉट की बिजली चोरी पकड़ी थी। वहां बिजली का मीटर तो था, लेकिन कालू पंडित मीटर से बिजली न लेकर, बीएसईएस की लाइनों पर कटिया डालकर बिजली की सीधी चोरी कर रहा था। चोरी की बिजली में से 127.2 किलोवॉट बिजली का वह औद्योगिक इस्तेमाल कर रहा था, जबकि 3.9 किलोवॉट बिजली का वहां घरेलू उपयोग हो रहा था। डीईआरसी के गाइडलाइंस के हिसाब से, बीएसईएस ने कालू पर 1.48 करोड़ रुपये का जुर्माना किया। तय समय सीमा के अंदर जब आरोपी ने जुर्माने की राशि का भुगतान नहीं किया, तो स्थानीय पुलिस में उसके खिलाफ एफआईआर दर्ज कराई गई।

इसी बीच, जून, 2009 में कालू की फ़ैक्ट्री पर दुबारा छापा मारा गया। इस वक्त वह 127 किलोवॉट बिजली की सीधी चोरी कर रहा था। इस बिजली का उपयोग औद्योगिक उद्देश्यों के लिए किया जा रहा था। उस वक्त बीएसईएस को वहां बिजली का कोई मीटर नहीं मिला। डीईआरसी गाइडलाइंस के हिसाब से, कालू पर इस बार, 1.38 करोड़ रुपये का जुर्माना किया गया। लेकिन फिर आरोपी ने जुर्माने की राशि का भुगतान तय समय के भीतर नहीं किया और कंपनी ने उसके खिलाफ एफआईआर दर्ज कराई।

जांच-पड़ताल के बाद पुलिस ने भारी पैमाने पर बिजली की चोरी करने वाले कालू पंडित उर्फ प्रेम प्रकाश शर्मा को गिरफ्तार कर लिया और उसे बिजली की स्पेशल कोर्ट में पेश कर दिया। बीएसईएस द्वारा पेश किए गए प्रमाणों व साक्ष्यों के आधार पर कोर्ट ने आरोपी को 15 दिनों के लिए न्यायिक हिरासत में भेज दिया।

बीएसईएस प्रवक्ता के मुताबिक, बीएसईएस बिजली चोरी के खिलाफ सघन छापेमारी अभियान चला रही है। इसकी नतीजा है कि पिछले सात सालों में कंपनी ने 8.25 लाख किलोवॉट बिजली की चोरी पकड़ी है। 1.30 लाख मामले पकड़े और 600 लोगों को जेल भिजवाया।

दिल्ली की प्रमुख बिजली वितरण कंपनी बीएसईएस अपने उपभोक्ताओं को गुणवत्तायुक्त बिजली आपूर्ति सुनिश्चित करने के लिए प्रतिबद्ध है।